

## **राज्य में चीनी मिलों की स्थापना में मदद करेगा एनएफसीएसएफ**

राज्य में चीनी मिलों की स्थापना में राष्ट्रीय सहकारी शक्कर कारखाना संघ लिमिटेड (एनएफसीएसएफ) मदद करेगा। इंडियन पोटाश लिमिटेड ने राज्य सरकार को सहकारी सह निजी मॉडल के तहत चीनी मिलों की स्थापना का प्रस्ताव दिया है। राज्य में बंद चीनी मिलों के पुनरुद्धार व नई चीनी मिलों की स्थापना के संबंध में विकास आयुक्त मिहिर कुमार सिंह की अध्यक्षता में एक उच्चस्तरीय बैठक आयोजित की गई। बैठक में सहकारी मॉडल के माध्यम से राज्य के गन्ना किसानों और उद्यमियों के हित में नई चीनी मिलें स्थापित करने को लेकर विस्तृत विचार-विमर्श किया गया। एनएफसीएसएफ के प्रबंध निदेशक ने बिहार सरकार की ओर से चीनी उद्योग के पुनरुद्धार के लिए किए जा रहे प्रयासों की सराहना की।

साथ ही राज्य में चीनी मिल स्थापित करने के लिए पूरा सहयोग करने का आश्वासन दिया। उन्होंने कहा कि एनएफसीएसएफ राज्य सरकार के सहयोग से इस संबंध में शीघ्र ही डीपीआर भी प्रस्तुत करेगा। बैठक में बसंतकालीन और शरदकालीन बुआई सत्र में गन्ना उत्पादन बढ़ाने की रणनीति तथा वर्षा ऋतु के दौरान जल-जमाव की समस्या के समाधान पर भी गंभीर चर्चा हुई, ताकि प्रस्तावित चीनी मिलों के लिए पर्याप्त गन्ना आपूर्ति सुनिश्चित की जा सके। बैठक में गन्ना उद्योग विभाग के अपर मुख्य सचिव के. सैथिल कुमार, योजना एवं विकास विभाग के प्रधान सचिव मयंक वरवडे, सहकारिता विभाग के सचिव धर्मेन्द्र सिंह, लघु जल संसाधन विभाग के सचिव बी. कार्तिकेय धनजी, गन्ना आयुक्त अनिल कुमार झा उपस्थित रहे। सकरी-रैयाम में सहकारी चीनी मिलों की स्थापना की प्रक्रिया तेज: बैठक के दौरान विकास आयुक्त ने अधिकारियों से सकरी (मधुबनी) और रैयाम (दरभंगा) में सहकारी मॉडल पर चीनी मिलों की स्थापना की प्रक्रिया को प्राथमिकता देते हुए त्वरित गति से आगे बढ़ाने को कहा। उन्होंने सहकारिता विभाग के सचिव को एनएफसीएसएफ के साथ समन्वय कर आवश्यक कार्रवाई शीघ्र सुनिश्चित करने का भी निर्देश दिया।

(लाइव हिंदुस्तान; पटना: फरवरी 11, 2026)

\*\*\*\*\*